

ओंकारेश्वर ज्योतिर्लिंग में बदलेगी त्यवस्था, अब 10 फीट की दूरी से होंगे दर्शन

शुकदेव मुनि द्वार से होगा श्रद्धालुओं का प्रवेश, चांदी गेट से निकासी, सावन में वन-वे ट्रैफिक और नई पार्किंग व्यवस्था भी होगी लागू

नवभारत न्यूज़

ओंकारेश्वर। श्रावण मास में लाखों श्रद्धालुओं की संभावित भीड़ को देखते हुए जिला प्रशासन और मंदिर ट्रस्ट द्वारा ओंकारेश्वर ज्योतिर्लिंग मंदिर की दर्शन व्यवस्था में महत्वपूर्ण बदलाव किए जा रहे हैं। नई व्यवस्था का उद्देश्य श्रद्धालुओं को सुरक्षित, व्यवस्थित और कम समय में सुगम दर्शन करना है।

नई व्यवस्था लागू होने के बाद सामान्य श्रद्धालु लगभग 10 फीट की दूरी से भगवान ओंकारेश्वर ज्योतिर्लिंग के स्पष्ट दर्शन कर सकेंगे। कलेक्टर रज्जुब गुप्ता ने बताया कि मंदिर के गर्भगृह में स्थित श्री शुकदेव मुनि द्वार के चौड़ीकरण का कार्य अंतिम चरण में है। कार्य पूरा होने के बाद आगामी तीन दिनों में इस द्वार को सामान्य श्रद्धालुओं के लिए खोल दिया जाएगा। इसके



बाद अधिकांश श्रद्धालुओं का प्रवेश शुकदेव मुनि द्वार से कराया जाएगा। इससे मुख्य प्रवेश द्वार पर भीड़ का दबाव कम होने के साथ दर्शन व्यवस्था अधिक सुव्यवस्थित हो सकेगी।

गर्भगृह में प्रवेश नहीं करेंगे श्रद्धालु—नई व्यवस्था के तहत सामान्य श्रद्धालु गर्भगृह में प्रवेश

नहीं करेंगे। शुकदेव मुनि द्वार से निर्धारित मार्ग पर आगे बढ़ते हुए श्रद्धालुओं को लगभग 10 फीट की दूरी से भगवान ओंकारेश्वर ज्योतिर्लिंग के दर्शन कराए जाएंगे। प्रशासन का प्रयास है कि भगवान के विग्रह के मूल दर्शन से कोई भी श्रद्धालु वंचित न रहे। दर्शन के बाद श्रद्धालुओं की

निकासी चांदी गेट से कराई जाएगी। प्रवेश और निकास के रास्ते अलग-अलग होने से आमने-सामने की भीड़ और धक्का-मुक्की की संभावना कम होगी। साथ ही दर्शन की गति बढ़ने से कम समय में अधिक श्रद्धालुओं को दर्शन का अवसर मिल सकेगा।

सावन में रहेगी वन-वे ट्रैफिक व्यवस्था—श्रावण मास के दौरान ओंकारेश्वर नगर में वन-वे ट्रैफिक व्यवस्था लागू की जाएगी। मंदिर क्षेत्र में वाहनों की आवाजाही नियंत्रित रखी जाएगी, ताकि जाम की स्थिति कम बने और श्रद्धालुओं को पैदल मंदिर तक पहुंचने में परेशानी न हो।

झूला पुल और जेपी चौक की ओर वाहनों का प्रवेश रहेगा सीमित—नई पार्किंग व्यवस्था के तहत मंदिर के आसपास, विशेष रूप से झूला पुल और जेपी चौक

की तरफ वाहनों का प्रवेश बेहद सीमित रखा जाएगा। श्रद्धालुओं को अपने वाहन प्रशासन द्वारा निर्धारित पार्किंग स्थलों पर खड़े करने होंगे। वहां से श्रद्धालु पैदल अथवा उपलब्ध अन्य व्यवस्थाओं के माध्यम से मंदिर तक पहुंच सकेंगे। कलेक्टर रज्जुब गुप्ता के अनुसार इन बदलावों का मुख्य उद्देश्य दर्शन व्यवस्था को तेज और व्यवस्थित बनाना, भीड़ को नियंत्रित करना, दुर्घटनाओं की संभावना कम करना तथा मंदिर की धार्मिक मर्यादा बनाए रखना है। श्रावण मास और अधिक भीड़ वाले प्रमुख पर्वों पर लाखों श्रद्धालुओं के आगमन को देखते हुए यह व्यवस्था विशेष रूप से लागू की जा रही है, ताकि ओंकारेश्वर पहुंचने वाले प्रत्येक श्रद्धालु को सुरक्षित और सुगम तरीके से ज्योतिर्लिंग के दर्शन का अवसर मिल सके।

छात्र परिषद ने संभाला पदभार, नेतृत्व और अनुशासन की ली शपथ



नवभारत न्यूज़

खंडवा। पोदार इंटरनेशनल स्कूल, खंडवा में गुरुवार को छात्र शपथ और पदभार ग्रहण समारोह उत्साह एवं गरिमामय वातावरण में आयोजित किया गया। कार्यक्रम का उद्देश्य विद्यार्थियों में नेतृत्व क्षमता, अनुशासन, जिम्मेदारी और सेवा भावना का विकास करना था।

समारोह के मुख्य अतिथि सिटी कोतवाली थाना प्रभारी प्रवीण आर्य रहे, जबकि विद्यालय की प्रधानाचार्या समीरा बख्त ने पुष्पगुच्छ भेंटकर उनका स्वागत किया। कार्यक्रम का शुभारंभ मां सरस्वती की वंदना एवं दीप प्रज्वलन से हुआ। इसके बाद

विद्यार्थियों ने आकर्षक सांस्कृतिक प्रस्तुतियां देकर उपस्थित जनों की सराहना प्राप्त की। समारोह के मुख्य आकर्षण नव-निर्वाचित छात्र परिषद के सदस्यों को बैज एवं सैश पहनाकर पदभार ग्रहण कराया गया। साथ ही हाउस कैप्टन, वाइस कैप्टन, अनुशासन प्रभारी, खेल प्रभारी, सांस्कृतिक प्रभारी सहित अन्य छात्र प्रतिनिधियों को अपने दायित्वों का निष्ठा, ईमानदारी और अनुशासन के साथ निर्वहन करने की शपथ दिलाई गई।

मुख्य अतिथि प्रवीण आर्य ने विद्यार्थियों को संबोधित करते हुए कहा कि नेतृत्व केवल पद

नहीं, बल्कि सेवा और जिम्मेदारी का अवसर है। उन्होंने विद्यार्थियों को नशे, साइबर अपराधों और डिजिटल माध्यमों के दुरुपयोग से दूर रहने तथा जिम्मेदार नागरिक बनने का संदेश दिया। प्रधानाचार्या समीरा बख्त ने नव-निर्वाचित छात्र प्रतिनिधियों को बधाई देते हुए विश्वास व्यक्त किया कि वे विद्यालय के मूल्यों और अनुशासन की परंपरा को आगे बढ़ाते हुए अपने दायित्वों का समर्पण के साथ निर्वहन करेंगे। अंत में राष्ट्रगान के साथ समारोह का समापन हुआ। इस अवसर पर विद्यालय के शिक्षक, अभिभावक और बड़ी संख्या में छात्र-छात्राएं उपस्थित रहे।

13 वर्ष पुराने सहित चार इनामी स्थायी वारंटी गिरफ्तार

खंडवा। मांथाता थाना पुलिस ने ऑपरेशन खोज अभियान के तहत 13 साल पुराने मामले सहित चार इनामी स्थायी वारंटियों को गिरफ्तार कर संबंधित न्यायालय में पेश किया। पुलिस के अनुसार वर्ष 2013 के मारपीट के मामले में फरार चल रहे मांगू उर्फ राज (32), निवासी गलगांव, थाना

सनावद, जिला खरगोन पर एक हजार रुपये का इनाम घोषित था। आरोपी लंबे समय से गिरफ्तारी से बच रहा था। 2015 के मारपीट प्रकरण में फरार मुकेश निवासी कोठी, दिनेश भील निवासी इनपुन और पूजाबाई निवासी कोठी को भी गिरफ्तार किया। इन तीनों आरोपियों पर एसपी ने तीन-तीन

हजार रुपये का इनाम घोषित किया गया था। पुलिस ने चारों स्थायी वारंटियों को गिरफ्तार कर संबंधित न्यायालय में पेश किया। कार्रवाई में थाना प्रभारी अनोख सिंधिया, उपनिरीक्षक चेतना चौहान, आरक्षक रवि चौहान, जितेंद्र करोले और अमित कुशवाह की महत्वपूर्ण भूमिका रही।

नीट पेपर लीक मामले में निष्पक्ष जांच की मांग, कांग्रेस ने सौंपा ज्ञापन

नवभारत न्यूज़
खंडवा। नीट परीक्षा के कथित पेपर लीक मामले की निष्पक्ष जांच और केंद्रीय शिक्षा मंत्री धर्मंद प्रधान के इस्तीफे की मांग को लेकर गुरुवार को ब्लॉक कांग्रेस कमिटी एवं युवक कांग्रेस सिंगोट ने जिला कांग्रेस अध्यक्ष उत्तमपाल सिंह के नेतृत्व में राष्ट्रपति के नाम तहसीलदार सिंगोट को ज्ञापन सौंपा।

ज्ञापन में कहा गया कि नीट परीक्षा में कथित पेपर लीक से लाखों विद्यार्थियों का भविष्य प्रभावित हुआ है और इससे शिक्षा व्यवस्था की विश्वसनीयता पर गंभीर सवाल खड़े हुए हैं। कांग्रेस नेताओं ने कहा कि गरीब, मध्यमवर्गीय और ग्रामीण क्षेत्रों के छात्र वर्षों की मेहनत के बाद



परीक्षा देते हैं, लेकिन ऐसी घटनाएं उनके भविष्य के साथ अन्याय हैं। ज्ञापन के माध्यम से मांग की गई कि मामले की उच्चस्तरीय एवं निष्पक्ष जांच कराई जाए, दोषियों के खिलाफ कड़ी कानूनी कार्रवाई हो, विद्यार्थियों के हितों को ध्यान में रखते हुए जल्द निर्णय लिया

जाए तथा भविष्य में ऐसी घटनाओं की पुनरावृत्ति रोकने के लिए परीक्षा प्रणाली को अधिक पारदर्शी और सुरक्षित बनाया जाए। परीक्षा आयोजित कराने वाली एजेंसियों की जवाबदेही भी तय करने की मांग की गई। जिला कांग्रेस अध्यक्ष उत्तमपाल सिंह ने

कहा कि यह केवल एक परीक्षा का नहीं, बल्कि देश के युवाओं के भविष्य और शिक्षा व्यवस्था की पारदर्शिता का मुद्दा है। इस दौरान रुपाली बारे, चंदन सिंह पवार, विकास व्यास, अर्प पाठक सहित बड़ी संख्या में कांग्रेस पदाधिकारी और कार्यकर्ता मौजूद रहे।

नए नगर निगम दफ्तर में भगवान सत्यनारायण पूजन, जल्द लोकार्पण

नवभारत न्यूज़

खंडवा। महापौर अमृता यादव ने आपाढ़ शुक्ल पक्ष की दशमी के अवसर पर नए नगर निगम भवन में भगवान श्री सत्यनारायण का विधि-विधान से पूजन किया। गुप्त नवरात्रि के उपलक्ष्य में कन्या पूजन एवं भोजन कराकर शुभ कार्यों की शुरुआत की गई। इस दौरान नगर की सुख-समृद्धि और विकास की कामना की गई।

महापौर ने बताया कि सिविल लाइन क्षेत्र में चार मंजिला नए नगर निगम भवन का 95 प्रतिशत कार्य पूरा हो चुका है। भवन में महापौर, आयुक्त, निगम अध्यक्ष सहित सभी विभागों के कार्यालय, बैठक कक्ष और लिफ्ट जैसी आधुनिक सुविधाएं उपलब्ध कराई गई हैं। इसके शुरु होने के बाद नागरिकों को निगम के कार्यों के लिए अलग-अलग कार्यालयों के चक्कर नहीं लगाने पड़ेंगे। महापौर यादव ने कहा कि उनके



कार्यकाल की प्रमुख उपलब्धियों में नवीन नगर निगम भवन और शहर में संचालित सीवेज परियोजना शामिल हैं। नए भवन का जल्द लोकार्पण किया जाएगा। मुख्यमंत्री और नगरीय प्रशासन मंत्री कैलाश विजयवर्गीय से भी चर्चा चल रही है। पूजन में भाजपा जिला अध्यक्ष राजपाल सिंह तोमर, निगम अध्यक्ष अनिल विश्वकर्मा, मेयर-इन-कार्डसिल के सदस्य, पार्षद और अन्य मौजूद रहे।

दो हथियार तस्कर गिरफ्तार, चार पिस्टल जब्त



नवभारत न्यूज़

खंडवा। छैगांव माखन पुलिस ने वाहन चेंकिंग के दौरान दो युवकों को गिरफ्तार कर उनके कब्जे से 32 बोर की चार अवैध पिस्टल, तीन मैगजीन और एक मोटरसाइकिल जब्त की है। जब्त मशरूका की कुल कीमत करीब 86 हजार रुपये बताई गई है।

पुलिस के अनुसार ग्राम चमाटी फाटा के आगे नाले के पास वाहन चेंकिंग के दौरान एक मोटरसाइकिल पर सवार दो युवक पुलिस को देखकर भागने लगे। घेराबंदी कर उन्हें पकड़ लिया गया। पूछताछ में उनकी

पहचान सलवन सिंह (19) और करण घोसले (19), दोनों निवासी ग्राम सिंगानूर, थाना गोगावां, जिला खरगोन के रूप में हुई। तलाशी के दौरान दोनों के कब्जे से चार पिस्टल और तीन मैगजीन बरामद हुईं। पुलिस ने आरोपियों के खिलाफ आयुध अधिनियम के तहत मामला दर्ज कर उन्हें गिरफ्तार कर न्यायालय में पेश किया। कार्रवाई में थाना प्रभारी निरीक्षक सुरेन्द्रनाथ पाण्डेय, उपनिरीक्षक भीमसिंह मंडलोई, सहायक उपनिरीक्षक जितेन्द्र गोलकर सहित पुलिस टीम की भूमिका रही।

लाखों श्रद्धालुओं की सेवा पर संकट नहीं आने देंगे : विधायक तनवे

नवभारत न्यूज़

खंडवा। गुरु पूर्णिमा मेले में लाखों श्रद्धालुओं के लिए संचालित होने वाले भंडारों में गैस सिलेंडरों की उपलब्धता सुनिश्चित कराने का मुद्दा विधानसभा तक पहुंच गया है। खंडवा विधायक कंचन मुकेश तनवे ने खाद्य मंत्री गोविंद सिंह राजपूत को पत्र सौंपकर भंडारा समितियों के लिए पर्याप्त घरेलू गैस सिलेंडर उपलब्ध कराने की मांग की, जिस पर मंत्री ने आवश्यक व्यवस्था का आश्वासन दिया।

विधायक तनवे ने विधानसभा



सत्र के दौरान गुरु पूर्णिमा मेले में आयोजित होने वाले भंडारों के लिए घरेलू गैस सिलेंडरों की पर्याप्त उपलब्धता का मुद्दा

उठाया (विधायक ने पत्र में बताया कि गुरु पूर्णिमा पर खंडवा में लगने वाला मेला आस्था और सेवा का प्रमुख आयोजन है, जहां

वर्षों से सामाजिक और धार्मिक संस्थाएं नि:शुल्क भंडारों का संचालन करती हैं। उन्होंने कहा कि व्यावसायिक गैस सिलेंडर महंगे होने से सेवा कार्य प्रभावित होता है, इसलिए घरेलू गैस सिलेंडरों की उपलब्धता सुनिश्चित की जाए। खाद्य मंत्री गोविंद सिंह राजपूत ने विधायक को आश्वासन दिया कि गुरु पूर्णिमा मेले के दौरान गैस सिलेंडरों की कमी नहीं होने दी जाएगी। उन्होंने संबंधित अधिकारियों को आवश्यक व्यवस्थाएं सुनिश्चित करने के निर्देश देने का भरोसा भी दिया।

बिसेन का सब इंस्पेक्टर पद पर चयन

नवभारत न्यूज़

खण्डवा। विश्व हिंदू महासंघ के जिला अध्यक्ष राहुल बिसेन ने वीरेंद्र सिंह बिसेन को इस गौरवपूर्ण सफलता पर हार्दिक बधाई एवं उज्ज्वल भविष्य की शुभकामनाएं प्रेषित की हैं।

राहुल बिसेन ने कहा कि वीरेंद्र सिंह को यह उपलब्धि पूरे समाज के लिए गर्व का विषय है। मुझे पूर्ण विश्वास है कि वे अपने कर्तव्य का निर्वहन पूरी ईमानदारी और निष्ठा के साथ करेंगे और समाज की सेवा में अपना महत्वपूर्ण योगदान देंगे।



इस अवसर पर विश्व हिंदू महासंघ के पदाधिकारियों एवं क्षेत्रवासियों ने भी वीरेंद्र सिंह बिसेन जी को बधाइयां दीं और उनके उज्ज्वल भविष्य की कामना की।

सरस्वती शिशु मंदिर की छात्राओं ने निकाली आध्यात्मिक यात्रा

नवभारत न्यूज़

खंडवा। गुरु पूर्णिमा के पावन अवसर पर सरस्वती शिशु विद्या मंदिर, कल्याणगंज खंडवा द्वारा बालिका शिक्षा के अंतर्गत छात्राओं की आध्यात्मिक यात्रा निकाली गई। यात्रा में विद्यालय की छात्राएं हाथों में निशान लेकर भक्ति गीतों और भजनों दादाजी का नाम, भजलो हरिहर जी का नाम के जयघोष के साथ नगर के विभिन्न मार्गों से होते हुए श्री दादाजी धाम पहुंचीं।

दादाजी मंदिर में छात्राओं ने पूरे विश्व-विधान के साथ निशान अर्पित कर देश की सुख-समृद्धि, शांति एवं जनकल्याण की प्रार्थना



की। यात्रा के दौरान भक्तिमय माहौल बना रहा और श्रद्धालुओं ने भी छात्राओं का उत्साहवर्धन किया। इस अवसर पर विद्यालय समिति के व्यवस्थापक रविंद्र बंसल, कोषाध्यक्ष ओम दशोरे, खंडवा विभाग समन्वयक मुकेश पाटिल, प्रांतीय खेल संयोजक

सत्यनारायण लववंशी, संस्था प्राचार्य शोभा तोमर, गणेशगंज प्रधानाचार्य अजय मालाकार सहित विद्यालय के आचार्य-दीदियां एवं बड़ी संख्या में छात्राएं उपस्थित रहीं। विद्यालय प्रबंधन ने बताया कि ऐसे आध्यात्मिक आयोजनों का उद्देश्य छात्राओं में

भारतीय संस्कृति, धार्मिक आस्था, नैतिक मूल्यों और सामाजिक संस्कारों का विकास करना है, ताकि वे शिक्षा के साथ-साथ सांस्कृतिक एवं आध्यात्मिक मूल्यों से भी जुड़ी रहें।

बीसा खड़ायता समाज द्वारा विनोद गुप्ता के निवास से दादाजी धाम तक एक भव्य निशान यात्रा निकाली गई। इस धार्मिक आयोजन में समाज के सभी वर्गों ने उत्साहपूर्वक हिस्सा लिया। यात्रा के दौरान विशेष वेशभूषा आकर्षण का केंद्र रही, जहाँ पुरुष वर्ग सफेद कुर्ता-पैजामा पहनकर शामिल हुआ, वहीं मातृशक्ति पीली साड़ियों में कलश और निशान के साथ शोभा बढ़ा रही थीं। मार्ग में पुरुषों, महिलाओं और बच्चों ने भजनों दादाजी का नाम, भज लो हरिहर जी का नाम% का मधुर संकीर्तन किया, जिससे पूरा माहौल भक्तिमय हो गया। दादाजी धाम पहुंचकर श्रद्धालुओं ने परम श्रद्धेय एवं छोटे दादाजी के चरणों में निशान अर्पित किए और सुख-समृद्धि की मंगल कामना की। समाज के प्रचार प्रमुख श्याम दलाल ने बताया कि इस अवसर पर सत्येंद्र कुमुद, दीनानाथ कानूगी, प्रदीप कानूगी, हरीश गुप्ता, अमित कानूगी, अलका कुमुद, निशा गुप्ता, गिरजा दलाल, सौम्या दलाल, प्रतिभा कानूगी सहित बड़ी संख्या में समाजजन उपस्थित थे।